



PAGHOROP-HOROP

Rev. Fr. Emil D. Valeza

CORRUPTIO OPTIMI PESSIMA (An pagka-raot kan tawong pinakamarahay sa gabos, iyo pinamaraot sa gabos.)

Orog an satuyang kaogmahan asin pagpapasalamat sa Dios pag kita nakakaheling nin sarong tawong maraot na nagbabakle asin naghilingowa na mapakarayah an saiyang pagkabuhay asin minabalik sa Mahal na Dios. An pagbabagong buhay kan sarong tawong parakasala kaogmahan nin langit asin nakakapagtao nin paglaom sa satuya gabos na mga parakasala tanganing magpadagos sa satuyang paghingoa na magin marahay asin banal na tawo. An sabi ngani ni Cristo, “Yaon an kaogmahan sa atubang kan mga anghel kan Dios para sa sarong parakasala na nagbakle kan saiyang pagkabuhay.” (Lucas 15:10).

Alagad dai man niato manenegaran na kamunduan asin pagkaherak an satuyang namamataan pag an sarong tawong marahay napapakaraot an saiyang buhay asin minalihis sa dalan nin katanosan. Nakakapanghinayang an siring na mga pangyayari. Minsan dai niato maiwasan maghapot, ano an nangyari saiya ta naraot an saiyang pagkabuhay? Paanong ang dating marahayon na studyante, ngonian adik na? Paanong ang dating marahay na abogado kato na parasurog kan mga kasaraditan, ngonian nagin kasabawat na kan mga maraot na pulitiko? Paanong an dating aktibo asin marahay na lider kan Simbahan ngonian imbwelto na sa mga crimen? Kasuogma lang marahay siyang tawo, alagad ngonian bako na. Nakakamundong isipon alagad ini sarong katotoohan na nangyayari sa satuyang pagkabuhay orog na sa buhay niato bilang mga Cristiano.

Pano niato sasaboton an siring na “misterio” sa buhay niatong ini?

An kasimbagan makukua niato sa evanghelio ngonian.

Itinao satuya ni Cristo an parabola kan duwang magtugang na lalaki (Mateo 21:28-32) tanganing ipasabot satuya na an satuyang pagiging Cristiano sarong AROALDAW NA PANGAPODAN sa satuya sa pag-otob asin pagsabuhay kan saiyang kabotan. Kita inaalok AROALDAW kan satuyang Kagurangan na “magtrabaho sa saiyang ubasan”, na maghingowa asin maglapigot na mabuhay sa kabanalan sa paagi kan pagiging maimbod sa pagsunod sa saiyang katukduan, sa pagibo nin mga karahayan, sa pagkamoot asin pagpapatawad. Asin sa satuyang pagsimbag, sa satuyang pagako, sa satuyang pag “iyo” sa saiyang pangapodan, kaipuhan bako lang sa tataramon kundi ini dapat maipaheling ta man sa satuyang mga gibo.

An pangapodan kan Dios aroldaw, asin aroldaw man kitang inaalok na magin maimbod sa pag-ako asin pag otob kan saiyang kabotan.

Kaimbodan sa pag-ako asin pag-otob kan saiyang kabotan an kaipuhan niato tanganing sa satuyang pagsunod ki Cristo, makalikay kita na mawara sa dalan kan satuyang Kagurangan. Dai lang kita mina-“iyo” sa pagsimbag sa pangapodan kan Dios para sana maipahaling an satuyang paggalang saiya, alagad sa kauri urihi dai man niato ootobon siring sa ginibo kan panduwang aking lalaki sa parabola. O kaya minsan “nagiging ningas-kugon” sana kita. Sa enot lang kita marahay. Alagad sa paglipas kan panahon satuyang nililingawan asin binabaya an satuyang obligasyon. Siring kita sa mga banhi na nahulog sa magapo asin madoot na mga daga, na kan mag abot na an mga tentacion kan kinaban, an mga problema asin kasakitan, nagadan man an mga balaog na inako niato sa Mahal na Dios, orog na balaog nin buhay asin kaligtasan.

Giromdomon niato an sabi ni Cristo, “An siisay man na mawot na magsunod sakuya, sayumahan niya an saiyang sadiri, pasanon an saiyang krus AROALDAW asin magsunod sakuya” (Lucas 9:23).

An pagsimbag asin pag-ako sa pangapodan kan Dios sa aroldaw na pagkabuhay ipaheling sa tataramon asin sa gibo.

An satuyang pagako asin pag otob kan tugon kan Mahal na Dios dai lang sa tataramon kundi orog sa gabos sa gibo. Dai lang kita minatao nin pag-omaw asin pagpapasalamat sa Kagurangan sa paagi kan mga ritwal, pagdevocion asin manlaen-laen na celebracion kan mga Sacramento. Kaipuhan kakambal kan mga ini an mga gibong karahayan, arog kan pagtabang sa mga nagtitios, pagpakakan sa mga nagugutom.

Pagbabago kan bilog na pagkabuhay tanda kan tunay na pagkamoot sa Dios.

Totoo, kitang mga tao maluya asin parakasala. Pero bako ining dahilan tanganing magpundo o madisganar na kita sa pag-otob kan kabotan nin Dios. Tandaan niato na an Dios dai nagkukulang sa pagtao satuya nin grasya tanganing matabangan kitang magbakle kan satuyang mga maraot na buhay. Kaipuhan ta lang an makusog asin mapagpakumbabang pagtiwala saiya tanganing, sa tabang kan saiyang grasya, an satuyang puso asin isip madara sa pagsunod kan saiyang kabotan. Na siring sa enot na aking lalaki sa parabola, sa kauri urihi kan satuyang pagkabuhay, mahimo niato an saiyang tugon tanganing kita man magin maninigo na mag-erok sa saiyang Kahadean.

RITO SA PAGPOON

Introduccion

C — “Pagkuyog sa kabotan kan Dios.”

Nagigin harani sa Kagurangan idtong mga parakasala, idtong mga dai nagtutubod saiya na pakatapos na magbakle kan saindang pagkabuhay nagigin nang dayupot sa pagsunod sa saiyang diosnon na kabotan.

Antifona sa Paglaog

(Dan 3, 31. 29. 30. 43. 42)

(Sinasambit kun mayo nin Awit sa Paglaog)

Kagurangan, gabos na ginibo mo samo, ginibo mo sa tunay na paghukom, ta nagkasala kami saimo asin dai kami nagsunod kan saimong mga pagboot; alagad pamurawaya an saimong ngaran, asin giboha samo sosog sa kadakulaan kan saimong pagkaherak.

Pataratara (Tindog)

P — Sa ngaran kan Ama, asin kan Aki, asin kan Espiritu Santo.

B — Amen.

P — An Kagurangan mapasaindo.

B — Asin sa saimong espiritu.

Gawe nin Pagsolsol

P — Mga tugang, akoon ta an satong mga kasalan, tanganing magkanigo kitang magcelebrar kan mga banal na misterio.

(Halipot na pagtoninong)

Gabos — Nagkukumpisal ako sa Dios na makakamhan, asin saindo, mga tugang, ta nagkasala ako nin makuri sa isip, sa tataramon, sa gibo, asin sa kapabayaan: sala ko, sala ko, makuring sala ko. Kaya nangangadyi ako ki Santa Maria, danay na Virgen, sa gabos na Angeles asin Santos, asin saindo, mga tugang, na ako ipamibi sa Kagurangan tang Dios.

P — Maherak man lugod sato an Dios na makakamhan asin, pakapatawada an satong mga kasalan, darahon kita sa buhay na daing kasagkoran.

B — Amen.

Kagurangan, maherak ka

P — Kagurangan, maherak ka.

B — Kagurangan, maherak ka.

P — Cristo, maherak ka.

B — Cristo, maherak ka.

P — Kagurangan, maherak ka.

B — Kagurangan, maherak ka.

Kamurawayan

Gabos — Kamurawayan sa Dios sa kaitaan asin sa daga katoninongan sa mga tawong marahay an boot. Inoomaw mi ika, rinorokyaw mi ika, sinasamba mi ika, pinapamuraway mi

ika, pinapasalamatán mi ika huli kandakula mong kamurawayan, Kagurangnan na Dios, Hadeng langitnon, Dios Amang makakamhan. Kagurangnan Aking Bogtong, Jesu Cristo, Kagurangnan na Dios, Cordero kan Dios, Aki kan Ama, ika na nagpapara kan mga kasálan kan kinaban, kaheraki kami; ika na nagpapara kan mga kasálan kan kinaban, akoa an samong pakimaherak; ika na nagtutukaw sa too kan Ama, kaheraki kami. Ta ika sana an Banal, ika sana an Kagurangnan, ika sana an Orog Kahalangkaw, Jesu Cristo, kaiba kan Espiritu Santo: sa kamurawayan kan Dios Ama. Amen.

Colecta

P — Mamibi kita. (*Halipot na pagtoninong*)

O Dios, na nagpapahayag kan saimong kapangyarihan orog na sa pagpatawad asin pagkaherak, dugangan mo samo an saimong gracia, tanganing, danay na nag-aandam sa saimong panuga, gibohon mo kaming makihiras sa mga langitnon na kayamanan. Huli ki Jesu Cristong Kagurangnan ni amo, saimong Aki, na kaiba mong nabubuhay asin naghahade, kasarô kan Espiritu Santo, Dios, sa gabos na kapanahonan kan mga panahon.

B — Amen.

LITURGIA NIN TATARAMON

Enot na Babasahon

(Ezekiel 18, 25-28) (*Tukaw*)

An enot na babasahon nagpapahayag na kabotan nin Dios na kita patawadon asin mawot niya na mabuhay kita sa saiyang pagkamoot.

Pagbasa sa Libro ni Ezekiel

Nagsasabi kamo, “Bakong matanos an gibo nin Kagurangnan.” Maghimate kamo, harong nin Israel, bakong matanos an sakong gibo? Bako daw na an saindong gibo iyo an bakong matanos? Kun an banal na tawo dai na minagibo nin kabanalan asin minagibo nin karâtan, siya magagadan huli kaiyan; siya magagadan huli kan karâtan na saiyang naginibo. Kun an parakasala magtalikod sa kasálan, maggibo nin tama asin matanos, siya maninigong mabuhay. Tinalikdan niya an gabos na kasálan na saiyang ginibo, siya totoong mabubuhay; dai siya magagadan.

An Tataramon nin Kagurangnan.

Gabos — **Salamat sa Dios.**

Salmo Responsorio

(Salmo 125, 4-5. 6-7. 8-9)

R — **Giromdoma an saimong pagkaherak, Kagurangnan.**

1. Kagurangnan, ipamibid mo sako an saimong dalan, Kagurangnan, itukdo mo sako an saimong linalakawan. Palakawa ako sa saimong katotoohan: tukdoe ako, huli ta ika Dios, sakong Paratubos. (**R**)
2. Giromdoma an saimong pagkaherak, Kagurangnan, asin an pagkamoot na

ipinahiling mo kaidto. Lingawi an mga kasálan ko kan aki pa ako. Huli ta ika mamomoton, giromdoma ako. (**R**)

3. Maboot asin matanos an Kagurangnan, sa mga nalagalag, saiyang ipinapahiling an dalan. An mga mapakumbaba saiyang dinara sa tamang dalan, sa mga dukha itinukdo an dapat paglakawan. (**R**)

Ikaduwang Babasahon

(Filipos 2, 1-5)

An ikaduwang babasahon nagpapahayag kan mensahe manonogod sa pagkasarô ki Cristo asin man sa pagpahiling nin tunay na pagpakumbaba.

Pagbasa sa Surat ni San Pablo sa mga taga-Filipos

Kun an samong buhay ki Cristo may kahulugan para saindo; kun an pagkamoot may bagsik sa pagsadol saindo, o an Espiritu uya sa sato gabos, o anuman na kalodokan asin pakidumamay, hinahagad ko saindo na magkasarô kamo: sararô sa kaisipan asin sararô sa pagkamoot. May sarô sanang katuyuhan asin sarô sanang kamawotan. Ini an sarong bagay na makakadolot nin dalisay na kaogmahan. Dai kamo maggibo nin anoman tanganing madaog o malabanan an kapwa; kundi sa marahay kapakumbabaan, isipon nindo na an iba orog na marahay ki sa saindo. Hanapon nin lambang sarô bako an sadiring karahayan kundi sa karahayan nin iba. Isipon nindo an siring kan nasa isip ni Cristo.

An Tataramon nin Kagurangnan.

Gabos — **Salamat sa Dios.**

Pagrokyaw (Juan 10, 27) (*Tindog*)

(*Sinasambit kun dai inawit an Alleluia*)

Alleluia! An sakuyang mga karnero naghihimate kan sakuyang tingog; midbid ko sinda asin sinusunod ninda ako. Alleluia!

Evangelio

(Mateo 21, 28-32)

Dapat na magin sincere kita sa pagkuyoh sa kabotan nin Dios. Iyo ini an mensahe kan Evangelio na babasahon.

P — ✠ Pagbasa kan Evangelio na Sinurat ni San Mateo.

B — **Kamurawayan saimo, Kagurangnan.**

Si Jesus nagsabi sa mga kapadian asin mga kurang sa banwaan: “Ano an paghona nindo, dapit sa osipon na ini? Sarong tawo na may duwang aking lalaki. Sinabi sa enot: ‘Aki, dumuman ka ngonian asin magtrabaho sa ubasan.’ An aki nagsimbag: ‘Habo ko,’ alagad pakatapos nakapag-isip-isip asin nagduman. An ikaduwang aki rinanihan asin siring man sinabihan na dumuman sa ubasan: ‘Ini nagsimbag, ‘Opo, maduman ako.’ Alagad dai nagduman: Siisan sa duwang ini an nag-utob kan kabotan nin saindang ama?” Nagsimbag sainda: “An enot.” Si Jesus nagsabi sainda: “Totoong sinasabi ko saindo, an mga parasingil nin buwis asin mga maraot na babae maeenot

saindo paglaog sa kahadean nin Dios. Itinukdo saindo ni Juan an dalan nin kabanalan; alagad dai kamo nagtubod saiya. An mga parasingil nin buwis asin mga maraot na babae nagturubod saiya. Alagad kamo, minsan ngani nahiling na nindo, dai kamo nagbâgong buhay; dai kamo nagtubod.”

P — An Marahay na Baretá nin Kagurangnan.

B — **Pag-omaw saimo Cristo.**

Homilia (*Tukaw*)

Pagrokyaw kan Pagtubod (*Tindog*)

Crede Niceno-Constantinopolitano

Gabos — Nagtutubod ako sa sarong Dios Amang makakamhan, kaggibo kan langit asin daga, kan gabos na nahihiling asin dai nahihiling. Asin sa sarong Kagurangnan na si Jesu Cristo, Bogtong na Aki kan Dios, asin namundag gikan sa Ama bago kan gabos na panahon. Dios na gikan sa Dios, ilaw na gikan sa ilaw, totoong Dios na gikan sa totoong Dios, ipinangaki, dai linalang, saros a pagka-Dios sa Ama: huli saiya nagkaigwa kan gabos. Huli sa satong mga tawo asin huli sa satong kaligtasan naghilig siya hale sa kalangitan.

(*Sa mga minasunod na tataramon, abot sa asin nanitawo, an gabos minaduko.*)

Asin nani-laman huli kan Espiritu Santo ki Virgen Maria, asin nanitawo. Ipinako pa sa cruz para sato kan panahon ni Poncio Pilato; nagtios sagkod sa kagadanan asin ilinobong, asin kan ikatolong aldaw nabuhay-liwat sosog sa mga kasuratan, asin suminakat sa langit, nagtutukaw sa too kan Ama. Asin mamuraway na mabalik, sa paghukom sa mga buhay asin mga gadan, an saiyang kahadean daeng katapusan. Asin sa Espiritu Santo, Kagurangnan asin kagtao nin buhay: na gikan sa Ama asin sa Aki. Siya kaiba kan Ama asin kan Aki, sabay na sinasamba asin pinapamuraway: siya nagtaram sa paagi nin mga profetas. Asin sa saro, banal, catolico asin apostolicong Simbahan. Nagpapahayag ako nin pagtubod sa sarong bonyag, sa pagpatawad nin mga kasalan. Asin naghahalat ako kan pagkabuhay-liwat nin mga gadan, asin kan buhay sa maabot na panahon. Amen.

Pamibi nin Banwaan

P — Mamibi kita sa Dios na makakamhan na nagtatao kan gabos niatong mga kaipuhan. An satuyang simbag sa lambang pag-arang:

R — **Kagurangnan, hinanyoga an samong pamibi.**

1. An Simbahan sa bilog na kinaban, tanganing maibalangibog sa gabos an kapangyarihan ni Cristo laban sa satuyang mga kakundian: mamibi kita sa Kagurangnan. (**R**)
2. An mga namamayo sa comunidad asin gobierno, tanganing an mga halimbawa ni Cristo magin saindang pangarogan asin kusog: mamibi kita sa Kagurangnan. (**R**)

3. Para sa gabos niatong kaipuhan, para sa mga kalag sa purgatorio na dai nin nakakaromdom, sa mga pagviaje, tanganing an liwanag asin pagkamoot ni Cristo iyo an magin paglaom asin kaogmahan ninda: mamibi kita sa Kagurangnan. (R)

P — O Dios na maheherakon, akua ining samuyang atang. Giboha na magin burabod nin biyaya asin bendicion para samuya. Huli ki Cristo samong Kagurangnan.

B — Amen.

LITURGIA NIN EUCARISTIA

Ofertorio (*Tukaw*)

(*Kun dai inaawit an Awit sa Pagdolot*)

P — Inoomaw ka, Kagurangnan, Dios nin gabos na linalang, huli ta sa saimong pagka-matinao nag-ako kami nin tinapay, na idinodolot mi saimo bunga kan daga asin kan gibo kan mga kamot nin mga tawo, ini magigin para samo tinapay nin buhay.

B — **Pag-omawon an Dios sagkod pa man.**

P — Inoomaw ka, Kagurangnan, Dios nin gabos na linalang, huli ta sa saimong pagka-matinao nag-ako kami nin arak, na idinodolot mi saimo bunga kan balagon asin kan gibo kan mga kamot nin mga tawo, ini magigin para samo inomon nin kalag.

B — **Pag-omawon an Dios sagkod pa man.**

P — (*Tindog*) Magpamibi kamo, mga tugang: tanganing an sako asin an saindong atang maako man lugod kan Dios amang makakamhan.

B — **Akoon man lugod kan Kagurangnan an atang sa saimong mga kamot para sa kaomawan asin kamurawayan kan saiyang ngaran, para man sa pakinabang niato asin kan bilog niyang banal na Simbahan.**

Pamibi sa mga Dolot

P — O Dios na maheherakon, warasan samo, na ining samong pagdolot maako mo, asin huli kaiyan mabukasan para samo an burabod nin gabos na bendicion. Huli ki Cristo samong Kagurangnan.

B — Amen.

Prefacio I sa mga Domingo kan Ordinariong Panahon

An Misterio Pascual asin an Banwaan nin Dios

P — An Kagurangnan mapasaindo.

B — **Asin sa saimong Espiritu.**

P — litaas an mga puso.

B — **Initaas mi na sa Kagurangnan.**

P — Magpasalamat kita sa Kagurangnan, satuyang Dios.

B — **Maninigo asin Dapat.**

Totoong maninigo asin dapat, matanos asin nakakaligtas, na danay asin minsan saen magpasalamat kami saimo: Kagurangnan, banal na Ama, Dios na makakamhan na daing kasagkoran huli ki Cristo sa samong Kagurangnan:

Makangangalas an gibo niyang ini huli kan Misterio Pascual, na hale sa kasalan

asin sakal kan kagadanan maapod kami sa kamurawayan na ini, na ngonian masabi kaming lahing pinili, hadeng pagkapadi, nacion na banal, banwaan na sinadiri, asin ipagbareta mi minsan saen an mga kabagsikan mo, ika na nag-apod samo hale sa kadikloman pasiring sa makangangalas mong liwanag.

Kaya kaiba kan mga Angeles asin Arcangeles, kaiba kan mga Tronos asin Dominaciones, asin kaiba kan gabos na langitnon na hukbô, nag-aawit kami kan himno kan saimong kamurawayan, daing tapos na nagsasabi:

Gabos — Banal, Banal, Banal an Kagurangnan Dios ni mga Hukbo. An langit asin daga pano kan Saimong kamurawayan. Hosana sa kaitaasan. Paladan an minadigdi sa ngaran kan Kagurangnan. Hosanna sa kaitaasan.

Pamibi sa Eucaristia (*Luhod*)

P — Misterio kan Pagtubod.

B — **An pagkagadan mo, Kagurangnan, ipinapamareta niamo, an Pagkabuhay mo liwat ipinapahayag, sagkod na ika magdatong.**

P — Huli saiya, asin kaiba niya, asin sa saiya, saimo Dios Amang makakamhan kasarô kan Espiritu Santo, an gabos na kagalangan asin kamurawayan, sa gabos na kapanahonan kan mga panahon.

B — Amen.

RITO SA PAGCOMUNION

Ama Niamo (*Tindog*)

P — Natukduan kan mga nakakaligtas na tugon, asin pinatood kan diosnon na kaugalian, nangangahas kitang magsabi:

Gabos — Ama niamo, na yaon sa langit: pabanalon an ngaran mo; magdatong an kahadean mo; mangyari an boot mo sa daga nin siring sa langit. An samong kakanon sa aroaldaw itao mo samuya ngonian, asin patawadon mo kami sa samong mga kasalan, siring na pinapatawad niamo an mga nagkakasalâ samuya; asin hare kami pagdaraha sa sugot; kundi agawa kami sa maraot.

P — Agawa kami sa gabos na maraot, namimibi kami Kagurangnan; warasan sa mga aldaw niamo an katoninongan, tanganing kaming natabangan kan saimong pagkaherak magin danay na talingkas sa kasalan asin man ligtas sa gabos na kapurisawan: mantang kami naghahalat kan maogmang paglaom asin pagdatong kang samong Paraligtas na si Jesu Cristo.

B — **Huli ta saimo an kahadean, asin an kapangyarihan, siring man an kamurawayan sa mga kapanahonan.**

P — Jesu Cristong Kagurangnan, ika na nagsabi sa saimong mga Apostoles: katoninongan iwinawalat ko saimong, an sakong katoninongan itinatao ko saimong: hare paghilingan an samong mga kasalan, kundi an pagtubod kan saimong Simbahan; asin papagkanigoa na siya

mapatoninong asin magkaboronyog sosog sa saimong kabotan. Ika na nabubuhay asin naghahade sa kapanahonan kan mga panahon.

B — Amen

Pagpahayag kan Katoninongan

P — An katoninongan kan Kagurangnan danay na mapasaindo.

B — **Asin sa saimong espiritu.**

P — Magpatinaraohan kamo nin Katoninongan

Cordero

Gabos — Cordero kan Dios, na nagpapara kan mga kasalan kan kinaban: kaheraki kami. Cordero kan Dios, na nagpapara kan mga kasalan kan kinaban: kaheraki kami. Cordero kan Dios, na nagpapara kan mga kasalan kan kinaban: tawi kami nin katoninongan.

Pag-alok sa Pagcomunyon (*Luhod*)

P — Uya an Cordero kan Dios, uya an nagpapara kan mga kasalan kan kinaban. Paladan an mga inapod sa pamanggi kan Cordero.

Gabos — Kagurangnan bako akong maninigo na ika magdagos sa sakuyang harong: alagad magtaram ka sana, asin an sakong kalag maomayan.

Antifona sa Comunion (*Lm 3, 25*)

(*Sinasambit kun mayong Awit sa Comunion*)

An Kagurangnan marahay sa mga naglalaom saiya, sa kalag na naghahanap saiya.

Pamibi Pakacomunion (*Tindog*)

P — Mamibi kita. (*Halipot na pagtoninong*)

Dios na makakamhan, warasan na kami mahimahaan asin mabasog kan mga Sacramentong inako, sagkod na kami magin siring sa samong pinapakinabangan. Huli ki Cristo samong Kagurangnan.

B — Amen.

Oratio Imperata tumang sa paglakop kan Coronavirus

(*Luhod*)

Gabos — Dios na samong Ama, minadulok kami saimo sa samong pangangaipo. Hinahagad mi saimo an pagligtas samo tumang sa pandemia kan Corona Virus na naglalakop ngonian asin nagdadara nin kagadanan.

Minahagad kami kan saimong tabang para sa mga tawong naghingowa sa pag-adal kan hinalean, kan hiro, asin paglakop kaining pandemia. Giyahan mo an mga kamot asin isip kan mga experto sa salud tangani na sinda man makatabang nin may maninigong kakayahan asin pagmakulog sa mga may helang.

Ipinapamibi man niamo an mga naglilingkod sa banwaan, sa gobyerno asin pribadong agencia, tangani na makahanap sinda nin bulong sa helang

na dara kaining pandemia. Ipinapamibi mi man an mga tinamaan na kan helang. Sinda man lugod maumayan tulos. Tawan mo kami ni biyaya na maghingowa para sa karahayan kan gabos asin sa mga nagsasakit.

Ini hinahagad mi huli ki Jesu Cristong Kagurangnan ni amo, saimong Aki, na kaiba mong nabubuhay asin naghahade, kasarô kan Espiritu Santo, Dios sa kapanahonan kan mga panahon. Amen.

Divino Rostro, Kaheraki kami.

Nuestra Señora de Peñafrancia, Ipamibi mo kami.

(Angay man na hagadon an intercesion kan mga Patron kan parokya, simbahan, capilla, o barangay)

RITO SA PAGTATAPOS

Solemneng Bendicion (Tindog) Ordinariong Panahon I

P — An Kagurangnan mapasaindo.

B — Asin sa saimong espiritu.

P — Iduko an saindong mga payo asin mamibi para sa bendicion nin mahal na Dios. *(Halipot na pagtoninong)*

Bendicionan kamo asin amponon nin Kagurangnan

B — Amen.

P — Ipasirang nin Kagurangnan sa saindo an saiyang lalawgon asin kaherakan niya kamo.

B — Amen.

P — Atamanon niya kamo asin iwaras sa saindo an Katoninongan.

B — Amen.

P — Bendicionan kamo kan Dios na makakamhan: an Ama, asin an Aki, ✠ asin an Espiritu Santo.

B — Amen.

P — Lakaw kamo sa katoninongan ni Cristo.

B — Salamat sa Dios!

GIYA SA PAGMISASA SEMANA

Septiembre 28, Lunes

San Lorenzo Ruiz asin Pag-iriba, Martires, *Pula*

Misa — Hilongon sa Misal Romano sa Bicol: Propio nin mga Santos asin Santas.

Mga Babasahon — Job 1:6-22 | S 17:1. 2-3. 6-7. | Lc 9:46-50 o mga babasahon hale sa Leccionario: *Comun nin Nagkapirang Martires.*

Septiembre 29, Martes

San Miguel, Gabriel asin Rafael, Mga Arcangeles, *Puti*

Misa — Hilongon sa Misal Romano sa Bicol: Propio nin mga Santos asin Santas.

Dai tinotugotan ipagcelebrar an ibang celebracion, alagad puede an Misa sa Gadan.

Mga Babasahon — Dan 7:9-10. 13-14 o Ap 12:7-12 | S 138:1-2. 2-3. 4-5 | Jn 1:47-51

Septiembre 30, Miercoles

San Geronimo, Padi asin Doctor nin Simbahan, *Puti*

Misa — Comun nin mga Pastor: III. Para sa mga Pastor – B. Para sa Sarong Pastor o Comun nin mga Doctor nin Simbahan.

Mga Babasahon — Job 9:1-12. 14-16 | S 88:10-11. 12-13. 14-15 | Lc 9:57-62

Octubre 1, Jueves

Santa Teresita del Niño Jesus, Virgen asin Doctor kan Simbahan, *Puti*

Misa — Comun nin mga Virgenes: II. Para sa sarong Virgen o Comun nin mga Doctor nin Simbahan.

Mga Babasahon — Job 19:21-27 | S 27:7-8. 8-9. 13-14 | Lc 10:1-12

Octubre 2, Viernes

Mga Angel na Katambay, *Puti*

Misa — Hilongon sa Misal Romano sa Bicol: Propio nin mga Santos asin Santas

Mga Babasahon — Job 38:1. 12-21. 40:3-5 | S 139:1-3. 7-8. 9-10. 13-14 | Lc 10:13-16 o Mt 18:1-5. 10

Octubre 3, Sabado

Ika-XXV na Semana sa Ordinariong Panahon, *Verde*

o Memorial ni Santa Maria Virgen kada-Sabado, *Puti*

Misa — Ika-XXVI na Semana sa Ordinariong Panahon o *Comun ni Santa Maria Virgen: I. Sa Ordinariong Panahon.*

Mga Babasahon — Job 42:1-3. 5-6. 12-17 | S 119: 66. 71. 75. 91. 125. 130 | Lc 10:17-24

SCHEDULE OF LIVE BROADCASTS

www.facebook.com/ArchdioceseOfCaceres • www.youtube.com/c/ArchdioceseOfCaceres

27 SEPTEMBER 2020 • OCTAVE OF THE SOLEMNITY OF OUR LADY OF PEÑAFRANCIA

LIVE from the Minor Basilica and National Shrine of Our Lady of Peñafrancia, Naga City

06:00 am (Bicol) • 06:00 pm (English)



sambanwá

GIYA SA PAGSAMBA KAN BANWAAN NIN DIOS

Ika-XXVI Domingo kan Ordinariong Panahon • 27 Septiembre 2020

MOST REV. ROLANDO J. TRIA TIRONA, OCD, DD, Arzobispo kan Caceres
REV. FR. LUISITO A. OCCIANO, Direktor, Caceres Commission on Communications
REV. FR. GLENN C. RUIZ, Direktor, Commission on Liturgy
REV. FR. ERIC P. BOBIS, In-Charge, Social Media
JOHN PAUL M. AVEN asin **JUAN CARLOS R. MADRID**, Mga Editor

Hinimo asin inandam kan Archdiocesis kan Caceres, sa pangengenot kan Caceres Commission on Communications, asin Commission on Liturgy. Ciudad nin Naga, Pilipinas • 2020